

પ્રસાર ભારતી

સમાચાર વિભાગ, આકાશવાણી, અમદાવાદ

Date: 01-04-2025

MIDDAY: 1.20 TO 1.30

Day: TUESDAY

National News

આકાશવાણી સમાચાર સોનલ પરમાર વાંચે છે.

- 1) ચિલિના રાષ્ટ્રપ્રમુખ ગ્રેબિયલ બોરિક ફોન્ટ અને પ્રધાનમંત્રી નરેન્દ્ર મોદી વચ્ચે પ્રતિનિધિ મંડળ સ્તરની ચર્ચા.
- 2) રાષ્ટ્રપતિએ દ્રૌપદી મૂર્મુએ કહ્યું, ગત નવ દાયકામાં RBIની સફર સરકારના લક્ષ્યાંક અને નીતિઓ સાથે સુસંગત છે.
- 3) કેન્દ્રીય ગૃહમંત્રી અમિત શાહે કહ્યું, ભારત 31 માર્ચ 2026 સુધીમાં નક્કલસવાદને જડમૂળમાંથી કાઢી નાખવા કટિબદ્ધ.
- 4) દેશના મોટા ભાગના સ્થળોએ એપ્રિલથી જૂન દરમિયાન સામાન્યથી વધુ તાપમાન રહેવાની આગાહી.
- 5) I.P.L.માં આજે લખનઉ સુપર જાયન્ટ્સ અને પંજાબ કિંગ્સ વચ્ચે મુકાબલો.

.....
(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

JAISHANKAR CHILE PRESIDENT

ચિલિના રાષ્ટ્રપ્રમુખ ગ્રેબિયલ બોરિક ફોન્ટ અને પ્રધાનમંત્રી નરેન્દ્ર મોદી વચ્ચે નવી દિલ્હીના હૈદરાબાદ હાઉસ ખાતે અને પ્રતિનિધિ મંડળ સ્તરની મંત્રણા યોજાઈ, જેમાં બંને દેશના સંબંધ પર વિસ્તૃત સંવાદ થયો હતો.

આજથી ભારતના પાંચ દિવસના પ્રવાસે આવેલા શ્રી ગ્રેબિયલે રાજધાનીમાં રાજઘાટ ખાતે રાષ્ટ્રપિતા મહાત્મા ગાંધીને શ્રદ્ધાંજલિ અર્પણ કરી હતી.

તેઓ રાષ્ટ્રપતિ દ્રૌપદી મુર્મૂને પણ મળશે. રાષ્ટ્રપતિ દ્વારા તેમના સન્માનમાં ભોજન પણ યોજાશે. પાંચ દિવસના ભારત પ્રવાસે આવેલા શ્રી બોરિક આગરા, મુંબઈ અને બેંગ્લોરની પણ મુલાકાતે જશે. મુંબઈ અને બેંગ્લોરમાં તેઓ રાજકીય નેતાઓ, વેપાર અને ઉદ્યોગ પ્રતિનિધિઓ તેમજ ટેકનિકલ ક્ષેત્રના અગ્રણીઓ સાથે પણ મુલાકાત કરશે.

.....

PRESIDENT RBI

રાષ્ટ્રપતિ દ્રૌપદી મુર્મુએ કહ્યું, ભારતીય રિઝર્વ બેંક-RBI એ દેશના ચુકવણી માળખાને સતત આધુનિક બનાવી, ભારતને ડિજિટલ ચુકવણીમાં વૈશ્વિક નેતા બનાવવામાં મહત્વની ભૂમિકા નિભાવી છે. આજે મુંબઈમાં RBIની 90મી વર્ષગાંઠના સમાપન સમારોહમાં સંબોધતા, રાષ્ટ્રપતિએ જણાવ્યું છેલ્લા નવ દાયકામાં કેન્દ્રીય બેંકની નોંધપાત્ર સફર સરકારના લક્ષ્યાંક અને નીતિઓ સાથે સુસંગત છે.

રાષ્ટ્રપતિ મુર્મુએ રાષ્ટ્રીય ખેતી અને ગ્રામીણ વિકાસ બેન્ક-નાબાર્ડ, ભારતીય ઔદ્યોગિક વિકાસ બેન્ક-IDBI અને નેશનલ હાઉસિંગ બેંક જેવી મુખ્ય સંસ્થાઓની સ્થાપના કરીને નાણાકીય માળખાને મજબૂત બનાવવામાં આરબીઆઈના યોગદાનનો પણ સ્વીકાર કર્યો. તેમણે નોંધ્યું કે, આ સંસ્થાઓએ ખેતી, સુક્ષ્મ વ્યવસાય અને આવાસ ક્ષેત્રોને આવશ્યક સહાય પૂરી પાડી છે.

.....

VIKSIT BHARAT YUVA SANSAD

નવી દિલ્હીમાં આજે ત્રણ દિવસનાં વિકસિત ભારત યુવા સંસદ કાર્યક્રમનો પ્રારંભ થશે. યુવા બાબતો અને રમતગમત મંત્રાલય દ્વારા આયોજિત આ કાર્યક્રમ પરંપરાગત યુવા સંસદની જેમ, યુવાઓને રાજકારણ અને જાહેર નીતિ સાથે જોડવા સશક્ત મંચ તરીકે કાર્ય કરશે. આનાથી શાસન અને રાષ્ટ્ર નિર્માણમાં યુવાઓની ભાગીદારીને પ્રોત્સાહન મળશે.

જિલ્લા અને રાજ્ય સ્તરની યુવા સંસદ બાદ દરેક રાજ્ય અને કેન્દ્રશાસિત પ્રદેશના ટોચના ત્રણ ઉમેદવાર એટલે કે, 108 યુવાઓ રાષ્ટ્રીય સ્તરની આ યુવા સંસદમાં ભાગ લેવા પસંદ થયા છે.

દરેક સહભાગીઓ એક દેશ એક ચૂંટણી અને વિકસિત ભારત પર પ્રશ્નકાળ સહિત ઉચ્ચસ્તરની ચર્ચાઓ અને પ્રવૃત્તિઓમાં ભાગ લેશે. સહભાગી શાસનનો પ્રત્યક્ષ અનુભવ માટે લોકસભા અને રાજ્યસભાના સત્રોમાં પણ ભાગ લેશે. ગુરુવારે આ કાર્યક્રમનું સમાપન થશે, જેમાં વિકસિત ભારત યુવા સંસદ પુરસ્કાર અને રાષ્ટ્રીય યુવા પુરસ્કાર એનાયત કરાશે.

.....

PM NAVRATRI

પ્રધાનમંત્રી નરેન્દ્ર મોદીએ આજે મંગળવારે ચૈત્ર નવરાત્રિના ત્રીજા દિવસ નિમિત્તે દેશવાસીઓને શુભેચ્છાઓ પાઠવી છે. શ્રી મોદીએ કહ્યું, પૂજા કરવાથી મનને શાંતિ મળે છે. તેમણે દિવંગત મહાન શાસ્ત્રીય ગાયક પંડિત ભીમસેન જોષીના એક ભજન પણ સોશિયલ મીડિયા સંદેશમાં શેર કર્યું.

ઉલ્લેખનીય છે કે, નવરાત્રિના ત્રીજા દિવસે દેવી દુર્ગાની પૂજા માતા ચંદ્રઘંટાના સ્વરૂપમાં કરવામાં આવે છે.

.....

WILLIAMS INDIA

ભારતીય મૂળનાં અવકાશયાત્રી સુનિતા વિલિયમ્સે ભારતનાં વધતાં અવકાશ કાર્યક્રમને પોતાનું સમર્થન અને અનુભવ પૂરો પાડવાની ઈચ્છા દર્શાવી છે. આંતર-રાષ્ટ્રીય અવકાશ મથક- I.S.S.ના અભિયાનથી પૃથ્વી પર પર ફર્યાના થોડા દિવસ બાદ ગઈકાલે સંવાદદાતા સંમેલનમાં સુશ્રી વિલિયમ્સે આ વાત કહી હતી.

અવકાશથી ભારતને જોવાના પોતાના અદ્ભુત અનુભવની પણ તેમણે વાત કરી. સુશ્રી વિલિયમ્સ ખાસ તો હિમાલયના રમણીય દ્રશ્ય જોઈને મોહિત થયાં હતાં. સુનિતા વિલિયમ્સે ગુજરાત અને મુંબઈને અવકાશથી જોવાનો પોતાના અનુભવનું વર્ણન કર્યું. ભારતીય પિતાનાં પુત્રી 59 વર્ષનાં સુનિતા વિલિયમ્સે ટૂંક સમયમાં પિતાની માતૃભૂમિની મુલાકાત લેવાની ઈચ્છા પણ વ્યક્ત કરી હતી.

.....

AMIT SHAH LWE

કેન્દ્રીય ગૃહમંત્રી અમિત શાહે કહ્યું, દેશને નક્સલવાદ મુક્ત બનાવવા સરકાર એક મોટું પગલું લઈ રહી છે. સોશિયલ મીડિયા સંદેશમાં શ્રી શાહે ભાર મુક્યો કે, દેશે ડાબેરી ઉગ્રવાદથી સૌથી વધુ અસરગ્રસ્ત જિલ્લાઓની સંખ્યા 12-થી ઘટાડીને માત્ર છ કરીને એક નવો સીમાચિહ્ન હાંસલ કર્યો છે.

શ્રી શાહે કહ્યું, સરકાર નક્સલવાદ સામે મજબૂત અભિગમ સાથે સશક્ત, સુરક્ષિત અને સમૃદ્ધ ભારતનું નિર્માણ કરી રહી છે. તેમણે ઉમેર્યું કે, ભારત 31 માર્ચ 2026 સુધીમાં નક્સલવાદને સંપૂર્ણપણે જડમૂળમાંથી કાઢી નાખવા કટિબદ્ધ છે.

.....

WEATHER

ભારતીય હવામાન વિભાગે આ વર્ષે એપ્રિલથી જૂન દરમિયાન દેશના મોટા ભાગના વિસ્તારમાં તાપમાન સામાન્યથી વધુ રહેવાની આગાહી કરી છે. જોકે, દક્ષિણ મહારાષ્ટ્ર, કેરળ, કર્ણાટક, ઓડિશા, પશ્ચિમ બંગાળ અને જમ્મુ-કાશ્મીરના કેટલાક ભાગમાં મહત્તમ તાપમાન સામાન્યથી ઓછું રહે તેવી શક્યતા છે.

આ ઉપરાંત હવામાન વિભાગે આજે સૌરાષ્ટ્ર અને કચ્છમાં વિવિધ સ્થળ પર ગરમીનું મોજું ફરી વળવાની આગાહી કરી છે. આ અંગે હવામાન વિભાગના મહાનિદેશક મૃત્યુંજય મહાપાત્રાએ માહિતી આપી.

(બાઈટ: મૃત્યુંજય મહાપાત્રા, મહાનિદેશક, હવામાન વિભાગ)

.....

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છે. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/ગુજરાતી અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

IPL T20 CRICKET

ઇન્ડિયન પ્રીમિયર લીગ- I.P.L. ટી-20 ક્રિકેટમાં આજે લખનઉ સુપર જાયન્ટ્સ અને પંજાબ કિંગ્સ વચ્ચે મેચ રમાશે. લખનઉના એકાના ક્રિકેટ સ્ટેડિયમ ખાતે સાંજે સાડા સાત વાગ્યે આ મેચ શરૂ થશે. હાલમાં બંને ટીમના બે-બે પોઈન્ટ છે. જ્યારે લખનઉ ત્રીજા અને પંજાબ પાંચમા સ્થાને છે. લખનઉની ટીમ રિષભ પંત અને પંજાબની ટીમ શ્રેયસ અવ્યરના સુકાની હેઠળ રમશે.

લખનઉએ પોતાની ગત મેચમાં સનરાઈઝર્સ હૈદરાબાદ સામે પાંચ વિકેટથી વિજય મેળવ્યો હતો, પરંતુ દિલ્હી કેપિટલ્સ સામે એક વિકેટથી હારી ગયું હતું. જ્યારે પંજાબે ગુજરાત ટાઈટન્સને 11 રનથી હરાવ્યું હતું.

.....

JAISHANKAR - MYANMAR

વિદેશ મંત્રી ડૉ. એસ. જયશંકરે જણાવ્યું કે, ઓપરેશન બ્રહ્મા હેઠળ, ભારતીય વાયુસેનાનું C-130-J વિમાન આજે સવારે દિલ્હીથી મ્યાનમારનાં મંડલે માટે રવાના થયું હતું. આ વિમાનમાં 16 ટન આવશ્યક માનવતાવાદી સહાય મોકલવામાં આવી છે.

શ્રી જયશંકરે કહ્યું, ભારતીય નૌકાદળનું એક જહાજ INS ઘડિયાળ વિશાખાપટ્ટનમથી 442 મેટ્રિક ટન આવશ્યક ખાદ્ય ચીજવસ્તુઓ સાથે રવાના થયું છે. મંડલેમાં ભારતીય સેનાનું ફિલ્ડ હોસ્પિટલ યુનિટ કાર્યરત કરાયું હોવાનું પણ તેમણે ઉમેર્યું.

.....

HOCKEY:VANDANA RETIREMENT

ભારતીય મહિલા હોકી ખેલાડી વંદના કટારિયાએ આંતરરાષ્ટ્રીય હોકીમાંથી સત્તાવાર રીતે નિવૃત્તિની જાહેરાત કરી છે.

ઉલ્લેખનીય છે કે, 320 આંતરરાષ્ટ્રીય મેચ અને 158 ગોલ સાથે, વંદના ભારતીય મહિલા હોકીના ઇતિહાસમાં સૌથી વધુ મેચ રમનારા ખેલાડી તરીકે વિદાય લઈ રહ્યા છે. વર્ષ 2009માં સિનિયર ટીમમાં પ્રવેશ કરનારા 32 વર્ષીય ખેલાડી, રમતમાં ઘણી નિર્ણાયક ક્ષણોનો અભિન્ન ભાગ હતા, જેમાં ટોક્યો 2020 ઓલિમ્પિકમાં ભારતનું ઐતિહાસિક ચોથું સ્થાન મેળવવું, જ્યાં તે રમતોમાં હેટ્રિક કરનાર પ્રથમ અને એકમાત્ર ભારતીય મહિલા બન્યા.

તેમને અર્જુન એવોર્ડ, પદ્મશ્રી અને 2014 માં પ્લેયર ઓફ ધ યર, મહિલા માટે હોકી ઈન્ડિયા બલબીર સિંહ સિનિયર એવોર્ડ, આઉટસ્ટેન્ડિંગ એચિવમેન્ટ માટે હોકી ઈન્ડિયા પ્રેસિડેન્ટ એવોર્ડ જેવા કેટલાય એવોર્ડથી સન્માનિત કરવામાં આવ્યા છે.

.....